



8 ta' Lulju 2015

81/2015

## OMELIJA TAL-ARĊISQOF CHARLES J. SCICLUNA WAQT IL-FUNERAL TA' MISSIERU

NEMMEN F'ĠESÙ, NAGĦRAF LILL-MISSIER, NITFARRAĠ FL-ISPIRTU S-SANTU

### NEMMEN F'ĠESÙ

« Thallux qalbkom titħawwad! Emmnu f'Alla, u emmnu fija wkoll » (Ġw: 14, 1).

L-istedina ta' Ġesù tinfed il-qalb ta' kull wieħed u waħda minna mnikkatin kif aħna għat-telfa tal-għażiż papà Emanuel.

« Thallux qalbkom titħawwad! Emmnu f'Alla, u emmnu fija wkoll » (Ġw: 14, 1).

Il-preżenża tagħna madwar il-fdalijiet mortali tal-Papà, f'dan it-tempju ddedikat 'il Alla taħt it-titlu ta' San Sebastjan Martri, hija att ta' rispettu, bla dubju, iżda hija wkoll att ta' fidi f'Ġesù.

Iva aħna nemmnu f'Ġesù, il-mastrudaxxa ta' Nazaret, bin Marija mart Ġuzeppi l-mastrudaxxa.


Aħna nemmnu f'Ġesù, li wara żogħżija ta' xogħol fil-ħanut ta' Ġuzeppi u għal rasu, tgħammed minn kuġinuh, Ġwanni bin Żakkarija, fil-Ġordan, u ħareġ ixandar is-saltna ta' Alla, isejjaħ għall-indiema, jgħallem bis-setgħa u bil-paraboli, ifejjaq il-morda, u jkeċċi x-xjaten. Nemmnu f'Ġesù li beka quddiem il-mewt tal-ħabib tiegħu Lazzru u li ħass għat-tifla mejta ta' Ġajru u għall-iben mejjet tal-armla ta' Najn. Fuq il-muntanja Tabor ġie trasfiguratur u sar jgħammex bi bjuda tal-għaġeb hu u kien jittellem ma' Mosè u ma' Elija quddiem l-apostli xhieda, Pietru, Ġakbu u Ġwanni. Nemmnu f'Ġesù li ġie akkużat bla ħtija, ġie kkundannat għall-mewt, sallbuh, miet u difnuh, u fit-tielet jum qam mill-imwiet. Kif qal San Pietru: « F'ħadd ħliefu ma hemm salvazzjoni, għax imkien taħt is-sema ma hemm isem ieħor mogħti lill-bnedmin li bih aħna għandna nkunu salvi » (Atti: 4,12).

Nemmnu tassew f'Ġesù li tana din il-wegħda kbira u ta' faraġ:

« Fid-dar ta' Missieri hemm ħafna postijiet; li ma kienx hekk, kont ngħidilkom. Sejjer inħejjilkom fejn toqogħdu. U meta mmur u nħejjilkom post, nerga' nigi biex neħodkom miegħi biex, fejn inkun jien, tkunu intom ukoll » (Ġw: 14, 2-3).

Din il-wegħda illum seħħet ukoll għall-Papà. Seħħet għalih l-ikbar barka:

« Missier, waslet is-siegħa; agħti gloriya lil lbnek biex l-lben jagħti gloriya lilek, bħalma int tajtu s-setgħa fuq kull bniedem biex jagħti l-ħajja ta' dejjem lil dawk kollha li inti fdajtlu. Din hi l-ħajja ta' dejjem, li jagħrfu lilek, Alla waħdek veru, u lil Ġesù Kristu, li inti bgħatt » (Ġw: 17, 1-3).



## IL-KNISJA F'MALTA

### NAGĦRAF LILL-MISSIER

Iva, din hi il-ħajja ta' dejjem: li nagħrfu lil Alla l-Missier u lil Ġesù Kristu!

U Ġesù jgħid : « Min ra lili ra lill-Missier » (Ġw: 14,9).

Nirringrazzjawk Mulej, talli inti tgħarrafna lilek innifsek f'Ibnek Ġesù l-Mastrudaxxa ta' Nazaret.

Nirringrazzjawk ukoll illum tad-don sabiħ tal-paternità li inti sawwabt fid-dinja fil-misteru tal-ħolqien.

Jiena u ħiti nirringrazzjawk ta' missierna Emanuel, żewġ ommna Maria Carmela. Permezz tiegħu u tagħha inti sejjatnilna fl-eżistenza, tajtna d-don tal-ħajja. Huma laqgħu bil-qalb u bil-ferħ il-vokazzjoni sublimi li jkunu missier u omm.

Kif jgħid tant tajjeb il-Ktieb ta' Bin Sirak:


«Weggaħ lil missierek b'qalbek kollha,  
u tinsiex uġiġħ il-ħlas ta' ommok.  
Ftakar li kienu huma li ġibuk fid-dinja;  
biex se tħallashom għal dak li tawk? » (Sir: 7, 27-28).

Nirringrazzjawk Mulej ta' Missierna, Leli l-mastrudaxxa minn Fhal Qormi, li bl-imħabba tiegħu uriena raġġ sabiħ tal-imħabba tiegħek għalina. Bis-sengħa u l-bżulija tiegħu, fuq kollox, bil-fidi sempliċi u soda tiegħu li ħa mingħand in-Nanna Nina u n-Nannu Karmnu, qarribna lejn Ibnek, l-« Immanuel », il-Mastrudaxxa ta' Nazaret, is-Salvatur tad-dinja.

Nirringrazzjawk Mulej talli wissejtna kemm-il darba permezz tal-id soda tal-Papà, u illum ukoll twissina u tedukana bil-mewt tiegħu. Kif tgħid l-Ittra lil-Lhud:

« Hu għall-edukazzjoni tagħkom li intom qegħdin tbatu. Alla qiegħed jimxi magħkom ta' wlied. Min hu dak l-iben li missieru ma jwiddbux? Jekk intom tibqgħu bla twiddib, bħalma kellhom l-ulied kollha, intom tkunu qiskom tfal ta' ħaddieħor, mhux ulied. Barra minn dan, aħna kellna wkoll missirijietna tal-art; kienu jwiddbuna, u aħna konna nwegġħuhom. Mela kemm aktar għandna noqogħdu taħt il-Missier tas-sema, biex ikollna l-ħajja. Dawn kienu jwiddbuna kif kien jidhrilhom huma, għal ftit żmien; imma Alla jwiddibna għall-ġid tagħna, biex aħna niksbu sehem fil-qdusija tiegħu » (Lhud: 12, 7-10).

Fuq kollox nirringrazzjawk, Mulej, tal-ferħ li jdakkar li kien inissel fostna l-Papà! Nirringrazzjawk tarakkonti ripetuti dwar l-esperjenzi tiegħu bħala r-raba' tifel fost erbatax-il aħwa, l-ewwel esperjenza tax-xogħol meta kellu biss disa' snin, il-bidu tas-sengħa tax-xogħol fl-injam ma' ħu missieru, iz-Ziju Kalċ, l-avventuri u l-praspar bħala emigrant ġuvni l-Kanada, il-barka fiż-żwieġ mal-Mamà, il-bidu tal-intrapriża ċkejna tiegħu li ratu jsir ħaddiem tas-sengħa li jgħallem u jħaddem nies tas-sengħa kemm fi proġetti ambizzjużi għall-pajjiż, kif ukoll fis-servizz ta' tant familji. L-esperjenza tal-Papà kienet u tibqa' skola għalina: skola prezzjuża u għażiża.



## IL-KNISJA F'MALTA

Kif tfakkarna tant tajjeb l-Iskrittura:

« Fares, ibni, ordnijiet missierek,  
u twarrbux tagħlim ommok.  
Huma jmexxuk fil-mixi tiegħek,  
iñarsuk meta tkun rieqed,  
ikellmuk meta tqum.  
Għax l-ordni musbieh u l-liġi dawl,  
u t-twiddib tat-tagħlim hu t-triq tal-ħajja » (Prov: 6, 20. 22-23).

## NITFARRAĠ FL-ISPIRTU S-SANTU

Jekk illum hemm faraġ għalina, dan ġej mid-don tal-Ispirtu s-Santu li jdawwal il-qlub tagħna bħala wlied ta' missier eżemplari u bħala wlied addottivi tal-Missier tas-Sema.


Kif smajna fit-Tieni Qari:

« Dawk kollha li jmexxihom l-Ispirtu ta' Alla huma wlied Alla.  
Għax intom ma rċevejtux l-ispirtu tal-jasar biex terġgħu taqgħu fil-biża',  
imma rċevejtu l-Ispirtu tal-adozzjoni ta' wlied Alla,  
li bih aħna ngħajtu, 'Abbà! Missier!'  
Dan l-Ispirtu jixhed flimkien mal-ispirtu tagħna li aħna wlied Alla.  
Imma jekk aħna wlied, aħna wkoll werrieta:  
werrieta ta' Alla, u werrieta flimkien ma' Kristu;  
għax jekk naqsmu miegħu fit-tbatija, naqsmu miegħu wkoll fil-glorja.  
Jiena għandi l-fehma sħiħa li t-tbatijiet ta' issa  
m'għandhom x'jaqsmu mas-sebħ li għad irid jidher fina. »

Mulej, Aħna nafdaw lill-Papà f'idejn il-ħniena kbira tiegħek, u nitolbuk twasslu għal wirt li ma jitbielx u li ma jintemmx, għas-sebħ li mhux frugħa, għall-glorja u l-mistrieħ ta' dejjem.

Aħna nitolbuk dan kollu b'wiċċna minn quddiem, mhux għall-merti tagħna, iżda għaliex nemmnu tassew fix-Xirka tal-Qaddisin:

Infatti aħna nemmnu li « sakemm il-Mulej jerġa' jiġi fil-glorja tiegħu u bl-angli kollha miegħu (Mt: 25,31) u, bil-qerda tal-mewt, kolloxx jitqiegħed taħt riglejh (1 Kor: 15, 26-27), xi wħud mid-dixxipli tiegħu għadhom pellegrini fuq l-art, oħrajn li diġà ħallew din il-ħajja jew qegħdin jissaffew jew diġà qegħdin fis-sebħ u jaraw "ċar 'l Alla kif inhu fih innifsu, wieħed fi tliet persuni". Iżda koll, min fi grad min f'ieħor, min mod min ieħor, nikkomunikaw fl-istess imħabba ta' Alla u tal-proxxmu u wkoll



**IL-KNISJA F'MALTA**

inkantaw l-istess innu ta' tiffir lil Alla tagħna. Għaliex dawk kollha li huma ta' Kristu għandhom l-istess Spirtu u huma f'xirka waħda fil-Knisja, u fi Kristu huma f'għaqda ma' xulxin (Ef: 4,16). Għalhekk l-għaqda ta' dawk li għadhom pellegrini fuq l-art ma' dawk li qegħdin fir-raqda tas-sliem fi Kristu bl-ebda mod ma tinqata', anzi, kif żammet minn dejjem il-Knisja, tissaħħaħ bil-komunikazzjoni bejniethom tal-ġid spiritwali » (*Lumen Gentium 49*).

Iva, Mulej Ġesù - Immanuel, għażiż mastrudaxxa ta' Nazaret, aħna nemmnu f'Alla u nemmnu fik! Għalhekk qalbna, għalkemm imnikkta, ma titħawwadx.

AĦNA NEMMNU FIX-XIRKA TAL-QADDISIN; FIL-MAĦFRA TAD-DNUBIET; FIL-QAWMA MILL-IMWIET U FIL-ĦAJJA TA' DEJJEM.

U lill-għażiż Papà:

Agħtih, O Mulej, il-Mistrieħ ta' dejjem, id-dawl ta' dejjem jiddi lilu, jistrieħ fis-sliem.

Ammen.

✠ **Charles Jude Scicluna**

Arċisqof ta' Malta